

ባህርን ተግባርን ስርዓት ኢሳያስ ፍጹም መላኸ. እንተዘይተባሂሉ ደኣ፡ እንታይዩ ክበሃል?

ኣብ ኤርትራ ዘሎ ፖለቲካዊ ጭቆና ዝፈጠሮ፡ ዜጋታት ኤርትራ ብተናጸል ኮነ ብደረጃ ስድራን ማሕበራዊ ክፍልታትን ወርሓዊ ወይ ዓመታዊ ዘይኮነ፡ ዕለታዊ ገልታዕታዕን ምዝንባልን የጋጥሞም ከም ዘሎ፡ ጭብጢ ኣርእዮና መሰኻኸር ኣቕርቡልና ዘድልዮ ኣይኮነን። ህዝብታት ኤርትራ ከም ሰባት ኮነ ሃገረ ኤርትራ ከም ልኡላዊት ሃገር ኣብ ጽልምትምት ከም ዝርከቡ ብሩህ ከም ዘሓይ ቀትሪዮ። ዜጋታትን ህዝብታትን ኤርትራ ሓጎሶም ኮነ ሓዘኖም፡ ሰላምም ኮነ ህውከቶም፣ ጥሜቶም ኮነ ጽጋቦም፣ ክብረት ሰብኣዊ መሰሎም ኮነ ዓፈናኦም ... ወዘተ ካብ ዓይኒን እዝንን ማሕበራ-ሰብ ዓለም ርሑቕን ሰውሩን ኣይኮነን። ስለምንታይሲ እቲ ህዝቢ ብሚሊዮናት ዝቐጸር፡ እታ ዝነበረላ ሃገር ከኣ፡ ከም ኣንሶላ ጠቕሊልካ ኣብ ሳምሶናይት ዘይትዕጸ ሰፋሕ ስለ ዝኾነት፡ ጨፍላቂ መንግስታዊ ጉጅለ፡ ኣምለኸቱን ልኩማትን ህልዊ ኩነታት ኤርትራ ከምዚዩ እናበሉ ብኣንጻሩ እንተመደሩን እንተጨደሩን ንማሕበራ-ሰብ ዓለም ከደናግሩ ከቶ ኣይከኣሎምን። ስለምንታይሲ ሓደ ኤርትራን ህዝባን ኣካል ኣምሳል ማሕበራ-ሰብ ዓለምዮ። ካልኣይ ዘመኑ ዘመነ ዝተራቐቐን ዝሰለጠን መራኸቢታት ብምኻኑ፡ መላኸ ጉጅለን ጭፍራኡን ብምሉእ ዓቕሞም ሓቂ ክቐብሩ እንተወፈሩንውን ኣይክእሉን።

ካብ ብኸፋእ ዝገንገኑ ድሑር ኣተሓሳስባ ጃንዳዊ መንግስታዊ ጉጅለ፡ ሰብኣውነት ዝተላበሰ ልቦና ማሕበራ-ሰብ ዓለም ይሰፍሕን ይበሰልን። ካብ መራኸቢታቱ መራኸቢታት ደላዩ ሰላምን ማሕበራ-ሰብ ዓለም ይረቕቕን ይምዕብልን። ካብ ቁጠባ ጃንዳ ህግደፍ ቁጠባ መንግስታውን ኣህጉራውን ትካላት ይዓብን ይሕይልን። ስለዚ ባህሪ ኮይንዎ ጨፍላቂ ኣተሓሳስባኡን ፖሊሲኡን ኣብ ክንዲ ዝገርሑ፡ ክሓብእ እንተ ፈተነ መምዘኒኡን መፍኮሲኡን ደኣምበር ከውሊ ክረክብ ዘኸእሎ ኣይኮነን። እቲ ሓቂ ሓቢእካ ዘይሕባእ ስለ ዝኾነ ድማዩ ማሕበራ-ሰብ ዓለም ብደረጃ'ቲ ዓለማዊ ጽላሉ ውድብ ሕቡራት ሃገራት ኣቢሉ፡ ኣይፋልካን ተኣርነብ፡ ሕጊ ኣኸብር፡ ሰብኣዊ መሰል ኣኸብር፡ ተሓታትነት ከም ዘሎ ተረዳእ ዝብል ምክሪ፣ ምሕጽንታ፣ መተሓሳስቢ፣ ክልተ ግዜ እገዳ ኣጽዋርን መንቀሳቐስን፣ ብጽሑፍን ብድምጽን ዝተሰነደ ሰፊሕን ጭቡጥን መርተዖ ኣደጊፉ መሰረታዊ ጥሕሰት ሰብኣዊ መሰላት ከም ዝፍጽም ዘቃልዖን ገና ንተወሳኺ ጭብጥታት ኣብ መስርሕ ዝርከብን ዘሎን።

ኣብ ኤርትራ ዘሎ ስቓይ፡ ብመልክዕ ሓበሬታ ጥራሕ ኣፍኩስ ኣቢልካ ዝረእ ዘይኮነ፡ ብመንጽር እቲ ብእግረይ ኣውጽእኒ ካብ ሃገሩ በሪሩ ዝወጽእ ዘሎን፡ ኣብ ጉዕዞ ስደት ግዳይ ዝተፈላለዩ ሓደጋታት ኮይኑ፡ ማሕበራዊ ሰረቱ ዝበታተኸ፡ ዝዓኑ፡ ኣካሉ ዝጎድልን ዝቕዘፍን ዘሎ ህይወትዩ ክምዘን ዘለዎ። ሰብ መቐም ከም'ቲ ሓውኻ ኣበይ ኣሎ ብዝብል ኣርእስቲ መዓርን ጸባን ኣብ ቤቱ ዘለዎ ህዝቢ ማዕርን ጸባን ከናዲ ኣይስድድን ክብሉ ገለ ካብ ላዕለዎት መራሕቲ ካቶሊካዊት ቤተ ክርስቲያን ኤርትራ ኣብ ሓደ እዋን ኣቃሊዐሞ ዝነበሩ፡ ኣብ ሃገሩ ውሑስ ሰላም ዘለዎ ህዝቢ ሰላም ከናዲ ኣይስደድን። ዝብላዕ ኣብ ቆፎኡ መሊኡ እናሃለወ ናይ ካልኣት ኢድ ዝጸበ ህዝቢ የለን። ከም ሰብ ሰብኣዊ ክብሩ ይድፈር ጥራሕ ዘይኮነ፡ ኣብ ቅድሚኡ ከቢድ ሓደጋ ከም ዘሎ፡ እቲ ሓደጋ እንተደኣ ኣጋጢምዎ፡ ከም ጤለ በጊዕ ተወጢጡ ከም ዝሸየጥ፡ ናውቲ ውሽጣዊ ኣካላቱ ተተመዝሒቑ መናውሒ ዕድመ ሰብ ገንዘብ ከም ዝኸውን እኹል ሓበሬታ እናሃለዎ፡ ካብ ኣብ ትሕቲ'ዚ ጨካን ጉጅለ ምንባር ኣነን ንዕድለይን ወይ ይሓልፈለይ ወይ ድማ እመውት ዝብል ምርጫ ኣይወስድን።

ብእንኮ ሰባዊ ስርዓት ብፍላይ ድማ ብፈጣርን መራሕን ህዝባዊ ግንባር/ህግደፍ ኢሳያስ ኣፈወርቂ፡ ኣብ ኤርትራ ኣብነታዊ ሰላም ኣሎ። መንእሰይ ኤርትራ ብኣካልን ብኣእምሮን ይህጽ ኣሎ። ብዘይሕጊ ዝተሓዘ ሰብ የለን። ብዘይ ሕጊ ዝራሰ ንብረትን ዝፈርስ ኣባይትን የለን። እዞም ሃገር ገዲፎም ዝሰደዱ ዘለው ከይሰርሑ ብኣቋራጭ ክህቡትሙ ዝደልዩ፡ ኣብ ካልኣት ተሓንጊሮም ክነብሩ ዝምነዩ፡ ብምምሕዳር ዋሽንግቶንን መሻርኽታን ዝተወደቡን ዝተመልመሉን ሓተላ ግለትዮም። እናበለ ንዘየለ ከም ዘሎ ኣምሲሉ ዘስመዖ መደረን

አምላኸቱን መጋበርያታቱን ብጥሪኡ ተቆቢሎም ኣብ ማሕበራዊ መራኸቢታት ዝዘርግሑዎን ክትሰምዕን ከተንብብን እንከለኻ ኣንቱም ሰባት፡ እምበር'ዶ እዞም ኣምላኸቲ ኢሳያስሲ ካባናዮም ተፈጠሮም? ተፈጥሮ ማዕረና ኣእምሮ ኣይዓደሎምን ድዩ? ምሕደራ እዚ እንኩ-ሰባዊ ጃንዳ ፍጹም መላኺ እንተዘይተባሂሉ ደኣ እንታይ ክበሃልዮም ዝደልዩ ዘለው? ሓደ ሰብ ተጨውዮ ተቐቲሉ ዝብል ክሲ ኣይኮነን ዝቐርብ ዘሎ። ናይ ክስቶ ብዕራይ ተሓርጁ፡ መንበሪ ገዛኡ ተራስዩ ፈሪሱ ኣይኮነን ዝበሃል ዘሎ። ህዝቢ ከም ህዝቢ ተበዲሉ፡ ተኸላቢቱ፡ ተመዛቢሉ፡ ተሰዲዱ ኣሰካፊ ናይ ምብትታን ሓደጋ የንጸላልዎ ኣሎዮ ዝበሃል ዘሎ። እዚ ብእዝኒ ጽሮት ይበሃል ኣሎ ጥራሕ ዘይኮነ ኣብ መሬት ዝረኣ ዘሎ ጭቡጥ ሓቂዮ።

እዚ ፍጹም መላኺ ወይ ከምቲ ገለ ወገናት ዝበጽሑዎ መደምደምታ ፋሽሽታዊ ስርዓት ብዝብል እንተዘይተገለጹ ደኣሞ፡ ፍትሓዊ፡ ርትዓዊ፡ ህዝባዊ፡ ደሞክራሲያዊ ክትብሎ ይከኣል ድዩ? በየናይ መምዘኒ ወይ መለክዒ? በዓል ቤት ናይዚ ሕሰም ኢሳያስን ንሱ ዝቐልሶ ሕጋዊ ህላወ ዘይብሉ ጉጅለኡን እንተደኣ ዘይኮይኖም መን ክኸውን ትጽቢት ይግበር? ካብ ባዶ ተበጊስካ ሰባት ውድባት መንግስታት ምጥቃን ሕሱርን ዕዳኡ ከቢድንዮ ምበር ይከኣልዮ። ንካልኣት ስለ ዝጠቀንካ፡ ነብስኻ ስለ ዝወደስካ ካብ ዝፈጸምካዮ ገበናዊ ተግባራት ትሃድም ማለት ግን ዘኸይድ ኣይኮነን። ብዛዕባ ኣብ ባህሪ ወይ ሓሳብ ህግደፍ ዘሎ ጥራሕ ኣይኮነን ዝዘርበ ዘሎ። ኣብ ባይታ ዝተዘርኣን ህዝቢ ከም ህዝቢ ዘከላብት ዝብትን ዝቐትሉ ዘሎ ፖሊስን ፋሽሽታዊ ተግባርንዮ ዝዘረብን ዘዛርብን ዘሎ። ኤርትራውያን ዝሃድሙ ዝሰግሙ ዝሰደዱ ዘለው፡ ካብ ዕለታዊ ኣብ ዝባኖም ዝፍጸም ፖለቲካዊ ጭቆና ዝነቐልዮ። ስለዚ ባህርን ተግባርን ስርዓት ኢሳያስ ፍጹም መላኺ እንተዘይተባሂሉ ደኣ ኣመላኸቱን ርእሶም ዘየመሓድሩ ልኩማትን እንታይ ክበሃልዮም ዝደልዩ ዘለው?

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡ 03-03-2017